



**FIL-QORTI ĊIVILI
(SEZZJONI TAL-KUMMERĊ)**

**ONOR. IMĦALLEF
IAN SPITERI BAILEY LL.M. LL.D.**

Illum, it-Tnejn 16 ta' Ġunju 2025

Kawża Nru. 2

Rik. Nru. 68/2023 ISB

**Christopher Grech (ID294157M) u
MG Construction Limited (C10568)**

Vs

Reġistratur tal-Kumpanniji

Il-Qorti,

Rat ir-rikors ta' Christopher Grech u tas-soċjeta MG Construction Limited tat-3 ta' Novembru 2023, u li permezz tiegħu huma talbu lill-Qorti sabiex:

...tiddeciedi u tiddikjara li l-penali fuq imsemmija mhux dovuta minnhom, u dan previa kull provvediment iehor li jkun jidhrilha xieraq u opportun.

U dan wara li ppermettew:

Illi r-rikorrenti gew notifikati bl-ittra ufficjali bin-nurnru 1589/2022 spedita mir-Registratur intimat fil-konfront taghhom datata 3 t'April 2023, li permezz taghha huma gew interpellati sabiex ihallsu s-somma ta' erbat elef hames mija u sitt Ewro (€4,506) dovuti bhala penali allegatament inkorsi minnhom skont il-provvedimenti tal-Att dwar il-Kutnpanniji-

Illi r-rikorrenti qieghdin joggezzjonaw ghall-impoizzizzjoni tal-penali maghmula mir-Registratur intrmat, u dan ghas-segwenti ragunijiet:

- 1. billi fl-ewwel lok, bosta mill-penali pretizi mir-Registratur intimat huma perenti skont 1-artikolu 427(3) tal-Att dwar il-Kumpanniji;*
- 2. bla pregudizzju ghall-premess, skont l-ittra ufficjali fuq riferita u skont l-avviz mibghut maghha, ir-Registratur intimat qed jimponi penali minhabba ksur tal-artikolu 183(10) tal-Att dwar il-Kumpanniji, liema disposizzjoni pcro ma tezistix, u wisq inqas kwindi tista' tigi ivvjolata, u ghalhekk il-pretensjoni tar-Registratur hija irritwali u nulla, billi skont l-artikolu 401(3), dak l-avviz ghandu jispecifika l-ksur tal-ligi li dwaru qed tigi pretiza penali.*

Rat id-**digriet** taghha tal-10 ta' Novembru 2023 fejn ir-rikors kien appuntat ghas-smigh ghall-udjenza tas-6 ta' Dicembru 2023 fl-10:25 a.m.

Rat ir-Risposta tar-**Registru tal-Kumpaniji** intavolata fil-5 ta' Dicembru 2023 (fol 9) li permezz taghha ecepixxa:

- 1. Illi primarjament, ir-Registratur tixtieq tissolleva illi ir-referenza ghan-numru tal-ittra ufficjali 1589/2022 li tiffirma l-mertu ta' din il-kawza huwa inkorrett. Fil-fatt ir-referenza tal-ittra kellha tkun 1400/2023;*
- 2. Illi l-kumpanija MG Construction Limited (C 10568) giet registrata mar-Registratur tal-Kumpanji fil-25 t'April 1989 u matul il-perjodu ta' zmien ta' kemm ilha registrata hija naqset milli tibghat kontijiet annwali, prospetti annwali u l-*

- informazzjoni dwar is-sidien benefiċċjarji tal-kumpanija, fiz-
zmien preskritt mill-Att dwar il-Kumpaniji tal-1995 u mill-
Companies Act (Register of Beneficial Owners) Regulations;*
- 3. Illi ta' min jiġi speċifikat illi l-añhar kont annwali illi ġie
sottomess mar-Registratur mill-uffiċjali tal-kumpanija kien dak
relatat mas-sena 2009, filwaqt li l-prospetti annwali tas-snin
2018 u 2019 ġew sottomessi tardivament f'Settembru u
f'Ottubru rispettivament u dak relatat mas-sena 2023 għadu
ma ġiex sottomess, filwaqt li l-prospett annwali għandu jiġi
sottomess mhux aktar tard mis-6 ta' Ġunju ta' kull sena;*
 - 4. Illi di piu', l-uffiċjal tal-kumpanija naqas ukoll milli jħares l-
obbligi derivanti mill-Avviż Legali 247 tal-2020 billi l-
informazzjoni dwar is-sidien benefiċċjarji ġiet sottomessa tard;*
 - 5. Illi tali nuqqasijiet wasslu lir-Registratur sabiex toħrog penali
skont l-Artikoli 183 u 184 tal-Att kif ukoll skont ir-Regolament
15 tal-Companies Act (Register of Beneficial Owners)
Regulations;*
 - 6. Illi d-dritt tal-ħlas ta' penali lir-Registratur joħrog mill-Artikoli
183 Sub Artikolu 6 u l-Artikolu 184 Sub-Artikolu 3 tal-Att fuq
imsemmi illi jipprovdu illi fin-nuqqas ta' tħaris tad-
dispożizzjonijiet tal-imsemmija artikoli, kull uffiċjal tal-
kumpanija li jkun naqas jiġi suġġett għal penali fissa kif ukoll
għal penali oħra għal kull jum li matulu jkompli tali nuqqas;*
 - 7. Illi fir-rigward tal-ewwel eċċezzjoni tar-rikkorenti li bosta mill-
penali huma perenti skont l-Artikolu 427 (3) tal-Att fuq
imsemmi, huma naqsu milli jgħidu, skont huma, liema mill-
penali huma hekk allegatament perenti;*
 - 8. Illi rigward it-tieni eċċezzjoni tar-rikkorenti, filwaqt li huwa
minnu illi l-Artikolu 183 jasal biss sa Sub Artikolu 6 u mhux sas-
Sub Artikolu 10, l-Iskeda Numru Hdax tal-Att dwar il-Kumpaniji
1995, fiha referenza għall-Artikolu 183 (10);*
 - 9. Illi tali kontradizzjoni hija dovuta għal żball uman fit-tfassil tal-
emendi introdotti bl-Att numru XXXI tal-2015 (kopja hawn
annessata u mmarkata **Dok. 'A'**), u dana stante illi dan l-Att bidel
l-enumerazzjoni tal-Artikolu 183 tal-Att dwar il-Kumpaniji 1995
b' tali mod illi l-Artikolu 15 (d) tal-Att tal-emenda fuq imsemmija,
jgħid li s-Sub-Artikoli (8), (9) u (10) għandhom jiġu rinumerati
bħala Sub-Artikoli (4), (5) u (6) rispettivament;*

10. *Illi għalhekk għandu jirrizulta paċifiku li l-intenzjoni tal-leġislatur kienet illi s-Sub Artikolu (10) tal-Artikolu 183 tal-Att dwar il-Kumpaniji 1995, jiġi rinumerat bħala Sub-Artikolu (6) u huwa ċar u manifest illi r-referenza għas-Sub Artikolu 10 tal-Artikolu 183 fil-Ħdax il-Skeda tal-Att fuq imsemmi kellha tiġi mħassra u taqra Artikolu 183 (6).*
11. *Illi għaldaqstant jirrizulta paċifiku illi l-Att fuq imsemmi, jimponi kemm penali fissa kif ukoll penali oħra għal kull jum ta' inadempjenza minn kumpanija soġġetta għall-istess Att u li mbagħad l-Iskeda Ħdax ta' dan l-Att imsemmi tikkwantifika tali penali;*

Rat illi fl-udjenza tas-27 ta' Mejju 2024, ir-rikorrenti pprezentaw nota (fol 24) b'affidavits ta' **Adrian Grech** kif ukoll tar-rikorrent **Christopher Grech**. Rat ukoll id-dikjarazzjoni tad-difensur tar-rikorrenti li ma kellux aktar provi x'jipprezenta.

Rat illi fl-udjenza tal-20 ta' Novembru 2024, id-difensur tal-intimat Registratur iddikjarat li ma kelliex kontro-eżamijiet x'tagħmel għall-affidavits ipprezentati mir-rikorrenti.

Rat ukoll illi fl-udjenza tad-19 ta' Frar 2025, wara li l-partijiet trattaw il-kawża, il-Qorti ħalliet il-kawża għall-udjenza ta' lllum għad-deċiżjoni.

Rat l-atti l-oħra tal-kawża.

Ikkunsidrat:

Illi jirrizulta illi din hija azzjoni mressqa mir-rikorrenti in segwitu għall-ittra uffiċjali bir-referenza 1400/2023 (anke jekk ir-rikorrenti jirreferu għal ittra uffiċjali b'numru ieħor) fejn ir-rikorrenti ġew interpellati mir-Registratur intimat sabiex iħallsu is-somma ta' erbat elef, ħames mija u sitt Ewro (€4,506), rappreżentanti penali li ġew inkorsi mir-rikorrenti minhabba li allegatament huma kienu naqqsu milli josservaw il-provvedimenti tal-Kap 386 tal-Liġijiet ta' Malta, għal-liema pretensjonijiet ir-rikorrenti qegħdin joġġezzjonaw.

Isostnu li bosta penali pretiżi mill-intimat huma perenti skont l-artikolu 427(3) tal-Att dwar il-Kumpaniji.

Jikkontendu wkoll li skont l-ittra uffiċjali riferita l-intimat qed jimponi penali minhabba ksur tal-artikolu 183(10) tal-Kap 386 tal-Liġijiet ta' Malta, liema

dispożizzjoni ma teżistix u għalhekk ma tistax tiġi vjolata u għalhekk il-pretensjoni hija irrita u nulla ai termini tal-artikolu 401(3) tal-Kap 386 tal-Liġijiet ta' Malta.

Il-Qorti tinnota illi l-provi prodotti mir-rikorrenti, senjatament l-affidavit ta' **Adrian Grech** li hu l-Kontrollur Finanzjarju ta' Dhalia Group u l-affidavit ta' **Christopher Grech**, jirreferu għas-soċjeta' Socarim Limited u mhux dik mertu ta' dawn il-proċeduri, ossia, MG Construction Limited, u f'dan il-kuntest, il-Qorti tqis illi ftit li xejn tista' tagħti piż lill-provi mressqa mir-rikorrenti.

Ikkunsidrat ulterjorment:

Minn naħa tiegħu l-**intimat Registratur tal-Kumpaniji** jgħid li s-soċjeta' rikorrenti MG Construction Limited (C 10568) kienet ġiet registrata fil-25 ta' April 1989 u matul il-perjodu taż-żmien kemm ilha registrata naqset milli tibgħat kontijiet u prospetti annwali skont kif jitlob minnha l-Att in vigore dak iż-żmien, kif ukoll naqset milli tibgħat l-informazzjoni dwar is-sidien benefiċċjarji tal-kumpanija. Jgħid li l-aħħar kont annwali li ġie sottomess mill-kumpanija kien dak relatat mas-sena 2009 filwaqt li l-prospetti annwali tas-snin 2018 u 2019 ġew sottomessi tardivament f'Settembru u Ottubru tas-sena 2023. Isostni li l-informazzjoni dwar is-sidien benefiċċjarji ġiet sottomessa tard.

Isostni li r-rikorrenti naqqsu fir-rikors tagħhom milli jgħidu liema penali huma perenti ai termini tal-Artikolu 427(3) tal-Kap 386 tal-Liġijiet ta' Malta.

Oltre' minn hekk, fir-rigward tal-artikolu 183(10) tal-Kap 386 jispjega li huma minnu li l-Artikolu 183 jasal biss sas-sub-artikolu (6), iżda l-Iskeda Numru Hdx tal-Att dwar il-Kumpaniji 1995 fiha referenza għall-Artikolu 183(10) li hija riżultat ta' żball uman fit-tfassil tal-emendi introdotti bl-Att XXXI tal-2015 li bidel l-enumerazzjoni tal-Artikolu 183. Isostni li huwa paċifiku li l-intenzjoni tal-leġislatur kienet illi s-Sub Artikolu (10) jiġi rinumerat bħala Sub Artikolu (6).

Isostni li għalhekk is-somma ta' erbat elef, ħames mija u sitt Ewro (€4,506) hi dovuta u li l-ittra uffiċjali numru 1400/2023 datata 3 ta' April 2023, hija valida fil-liġi.

Ikkunsidrat ulterjorment:

Il-proċedura dwar kif persuna tappella minn avviż dwar Penali imposti mir-Reġistratur tal-Kumpaniji tinsab fl-artikolu 401(3) sa (16) tal-Kap 386 tal-Liġijiet ta' Malta, li jgħidu testwalment hekk:

(3) Meta r-Reġistratur jagħti avviż bil-miktub lil xi persuna lidik il-persuna saret sugġetta għal penali taħt dan l-Att li jispeċifikax-xorta tal-ksur tal-liġi u jindika ammont dovut bħala penali għaldak ir-reat, il-persuna li lilha jkun ingħata l-avviż jitqies, bla ħsaragħad-dispożizzjonijiet tas-subartikoli minn (4) sa (17), li tkun wehlet penali taħt dan l-Att, kif ukoll xi penali dovuta għal kull jumli matulu n-nuqqas ikompli u l-ammont indikat kif intqal qabel li hu dovut bħala penali għandu jitqies li jkun il-penali dovut taħt dan l-Att għall-ksur tal-liġi speċifikat fl-avviż

(4) Avviż kif imsemmi fis-subartikolu (3) għandu, man-notifika ta' kopja tiegħu bil-mezz ta' att ġudizzjarju lill-persuna murija fl-avviż, jikkostitwixxi titolu eżekuttiv għall-effetti u l-finijiet kollha tat-Titolu VII tat-Taqsima I tat-Tieni Ktieb tal-Kodiċi ta' Organizzazzjoni u Proċedura Ċivili kemm-il darba dikil-persuna fi żmien tletin jum mid-data ta' dik in-notifika ma tibdixproċedimenti quddiem il-qorti fejn toġġezzjona għall-penali hekkstabbilita.

(5) Meta xi persuna tkun tixtieq tibda proċedimenti biex toġġezzjona għal penali imsemmija fis-subartikolu (3), daww il-proċedimenti għandhom jibdew b'rikors kontra r-Reġistratur.

(6) Ir-rikors għandu, taħt piena ta' nullità, jgħid b'mod ċar u fil-qosor ix-xorta tal-oġġezzjoni, il-fatti li minnhom inqalgħet l-oġġezzjoni, ir-raġunijiet għaliex dik l-oġġezzjoni għandha tkun milqugħa, u t-talba li l-penali ma tkunx dovuta skont il-liġi tkun dovuta skont il-liġi f'ammont iżgħar.

(7) Il-qorti ma għandiex tannulla jew tnaqqas penali kif intqal qabel kemm-il darba dik il-penali ma tkunx tista' skont il-liġi tkun imposta fiċ-ċirkostanzi tal-każ, jew ma tistax skont il-liġi tkun imposta fl-ammont stabbilit mir-Reġistratur.

(8) Ir-rikorrent għandu jehmeż mar-rikors daww id-dokumenti kollha li jsostnu t-talba tiegħu li jkun jista' jipproduċi, u għandu jindika fir-rikors tiegħu l-ismijiet tax-xhieda kollha li jkun bi ħsiebu jressaq u jgħid, dwar kull wieħed, il-prova li jkun bi ħsiebu jagħmel.

(9) Il-qorti għandha, mingħajr dewmien, tqiegħed ir-rikors għas-smiġħ f'data kmieni, liema data ma għandha f'ebda każ tkun iktar tard minn tletin jum mid-data tal-preżentata tar-rikors.

(10) Ir-rikors, u l-avviż tad-data stabbilita għas-smiġħ, ikunu notifikati lir-Registratur mingħajr dewmien, u l-imsemmi Registratur għandu jippreżenta r-risposta tiegħu fi żmien ħmistax-iljum mid-data tan-notifika tar-rikors.

(11) Ir-Registratur għandu, fir-risposta tiegħu, jgħid b'mod ċar u fil-qosor jekk jaqbilx mal-fatti dikjarati fir-rikors, u r-raġunijiet għaliex joġġezzjona għat-talba; dan għandu ukoll jiddikjara fir-risposta tiegħu x-xhieda li jsostnu r-raġunijiet tiegħu u jehmeżmagħha d-dokumenti kollha li jsostnuhom.

(12) Fil-jum stabbilit għas-smiġħ tar-rikors, il-qorti għandha tikkunsidra l-kwistjonijiet ta' fatt u ta' liġi li jistgħu jkun b'is-sostanzja aċċertati mir-rikors, risposta jew dokumenti ppreżentati, minn kull waħda mill-partijiet, jew mix-xiehda ndikati minn kull waħda mill-partijiet fir-rikors jew fir-risposta, skont il-każ, jew mis-sottomissjonijiet verbali ta' kull waħda mill-partijiet.

(13) Il-qorti għandha tisma' r-rikors sakemm ikun mitmum fi żmien ħamest ijiem tax-xogħol mid-data stabbilita għas-smiġħ oriġinali tar-rikors, u ma jingħata ebda aġġornament ħlief jew bil-kunsens taż-żewġ partijiet, jew għal raġuni eċċezzjonali li tkun reġistrata mill-qorti, u dik id-data aġġornata għandha tkun mhux iktar tard minn dak li hu għustifikat għal dik ir-raġuni.

(14) Bla ħsara għad-dispożizzjonijiet ta' qabel ta' dan l-artikolu, id-dispożizzjonijiet tal-Kodiċi ta' Organizzazzjoni u Proċedura Ċivili dwar provvedimenti quddiem il-Prim'Awla tal-Qorti Ċivili għandhom japplikaw dwar kull rikors bħal dak.

(15) Minkejja d-dispożizzjonijiet tal-artikolu 256(2) tal-Kodiċi ta' Organizzazzjoni u Proċedura Ċivili, it-titolu eżekutiv imsemmi

fis-subartikolu (4) ma jkunx jista' jiġi nfurzat qabel ma jgħaddu tletin jum min-notifika tal-att ġudizzjarju hemmhekk imsemmi.

(16) Id-deċiżjoni tal-qorti fuq rikors imsemmi fis-subartikolu(5), li tikkonferma l-impożizzjoni ta' penali stabbilita mir-Registratur jew li tnaqqas dik il-penali, għandha, meta ssir res judicata, titqies li hi deċiżjoni tal-qorti li tordna l-ħlas mir-rikorrent tal-penali kif konfermata jew imnaqqsa.

Il-Qorti tibda biex tosserva li f'dan il-każ ir-rikorrenti intavolaw rikors li jissodisfa r-rekwiżiti tal-Artikolu 401(6), iżda mill-atti ma jirriżultax jekk ir-rikors promotur ġiex ppreżentat fi żmien tletin jum minn notifika tal-imsemmija ittra uffiċjali kif inhu meħtieġ bl-Artikolu 401(4) tal-KAP 386. Li hu żgur hu illi bejn id-data tal-preżentata tal-ittra uffiċjali u d-data tal-preżentata tar-rikors hemm trapass ta' seba' xhur.

Il-Qorti tħoss illi huwa doveruż illi tissoleva illi, riskontrati tlett nuqqasijiet, ossia, (a) referenza ħażina għall-ittra uffiċjali fir-rikors promotur, (b) affidavits dwar kumpanija estraneja għal dawn il-proċeduri u (ċ) in-nuqqas ta' prova ta' meta r-rikorrenti ġew notifikati bl-ittra uffiċjali, huwa opportun illi tappella lill-firmatarju tal-atti sabiex juża aktar kawtela, attenzjoni u diliġenza fil-preparazzjoni tal-atti li jkunu ser jiġu ppreżentati minnhu fil-Qorti.

Il-Qorti ħadet l-iżbriga hi u ħadet *judicial notice* tal-ittra uffiċjali anke peress illi t-terminu mpost bil-liġi huwa wieħed perentorju u jitqies ta' ordni pubbliku¹. Ai termini tal-**Artikolu 990 tal-KAP 16** tal-Liġijiet ta' Malta, *kawża hija illeċita meta hija pprojbita mil-liġi jew kuntrarja għall-għemil xieraq jew għall-ordni pubbliku* – u huwa għalhekk illi l-Qorti tħossha komda tissollewa hi stess, anke jekk ir-Registratur intimat ma għamilx dan, il-fatt dwar jekk l-azzjoni odjerna ġietx istitwita entro tletin jum min-notifika tal-att ġudizzjarju hawnhekk ikkontestat.

Issa jirriżulta illi l-ittra uffiċjali 1400/2023 kienet in effetti notifikata lill-intimat Christopher Grech fis-17 ta' Ottubru 2023, filwaqt illi kienet notifikata lis-soċjeta' MG Construction Limited fid-9 ta' Ottubru 2023. Illi r-rikors promotur tressaq quddiem din il-Qorti fit-3 ta' Novembru 2023, u għalhekk entro l-perjodu ta' tletin ġurnata kif trid il-liġi.

¹ 19 ta' Mejju 2004, Appell Civili Nru. 1388/2000/1PS fl-ismijiet *Veronique u Charmaine ahwa Amato Gauci vs Marco u Anna konjugi Zammit*

Illi dan imur biex ifisser illi in kwantu għar-rekwiżiti tas-sub-artikolu (4) tal-Artikolu 401, li jippreskrivi illi *proċedimenti quddiem il-qorti fejn toġġezzjona għall-penali hekk stabbilita għandhom jinbdew fi żmien tletin jum mid-data ta' dik in-notifika* – il-Qorti tqis illi l-proċeduri ġew ben intavolati fit-termini konċess mil-liġi.

Ikkunsidrat Ulterjorment:

Illi l-Qorti tqis illi r-rikorrenti jilmentaw mill-penali mposta fl-ammont globali ta' erbat elef, ħames mija u sitt Ewro (€4,506) mitluba mir-Reġistratur intimat ai termini tar-rendikont li kien anness mal-ittra uffiċjali (a fol 4), huma magħmula mis-segwenti:

1. Penali fl-ammont ta' mitejn u għoxrin Ewro (€220) ai termini ta' l-artikolu 183(10) minħabba li sas-6 ta' Jannar 2023, il-kontijiet annwali għas-sena 2020 ma ġewx sottomessi;
2. Penali fl-ammont ta' erba' mitt Ewro (€400) ai termini ta' l-artikolu 183(10) minħabba li sal-ewwel ta' Jannar 2023, ma kinux ġew sottomessi l-kontijiet annwali tas-sena 2019;
3. Penali fl-ammont ta' seba' mija u sittin Ewro (€760) ai termini ta' l-artikolu 183(10) minħabba li sal-21 ta' Diċembru 2022, ma kinux ġew sottomessi l-kontijiet annwali tas-sena 2017;
4. Penali fl-ammont ta' elf, mitejn u ħamsa u sebgħin Ewro (€1,275) bħala multa addizzjonali ai termini ta' l-Avviż Legali 247 tas-sena 2020.
5. Penali fl-ammont ta' mija u sittin Ewro (€160) ai termini ta' l-artikolu 183(10) minħabba li sas-7 ta' Settembru 2020 ma kinux ġew sottomessi l-kontijiet annwali għas-sena 2018;
6. Penali fl-ammont ta' ħames mija u ħames Ewro (€505) ai termini ta' l-artikolu 183(10) minħabba li sad-29 ta' Lulju 2020, ma kinux ġew sottomessi l-kontijiet annwali tas-sena 2016;

7. Penali fl-ammont ta' tmien mija u sitta u disgħin Ewro (€896) ai termini ta' l-Avviż Legali 247 tas-sena 2020, stante li l-informazzjoni dwar il-benefiċċjarji tal-kumpanija ma kinitx ġiet sottomessa.
8. Penali fl-ammont ta' ħamsa u tmenin Ewro (€85) ai termini ta' l-artikolu 184(3) stante li l-prospett annwali tas-sena 2019 kien għadu mhux sottomess sal-4 t'Ottubru 2019.
9. Penali fl-ammont ta' mitejn u ħames Ewro (€205) ai termini ta' l-artikolu 184(3) stante li l-prospett annwali tas-sena 2018 kien għadu mhux sottomess sal-1 ta' Ġunju 2019.

Il-Qorti tosserva li l-artikolu hekk kif ċitat f'sitta mid-disa' items, ċioe'. "183(10)" tal-Kap 386 tal-Liġijiet ta' Malta ma kienx jeżisti meta ġiet intavolata l-ittra uffiċjali, iżda tinnota ukoll illi fil-Ħdax il-Skeda tal-Att huwa evidenti illi kien hemm żball dattilografiku fejn "183(1)" qed taqra "183(10)".

Għal finijiet ta' dawn il-proċeduri, il-Qorti mhux biss tagħmel referenza għad-diversi pronunzjamenti tagħha dwar l-istess materja, u tirrepeti illi hija tqis illi r-Reġistratur intimat rriproduċa t-test kif jinsab fl-Iskeda, imma tqis ukoll illi hemm deskrizzjoni ġenerali tan-nuqqasijiet attribwibbli lir-rikorrenti kif indikati, u fil-kuntest tal-ispirtu tal-liġi, partikolarment fil-kuntest tal-artikolu 427 tal-KAP 386, din il-Qorti sejra tqis illi l-iżball fil-prospett notifikat lir-rikorrenti mhux wieħed serju bizzżejjed biex iwassal għat-tħassir tal-istess avviż jew penali mposti.

Għalhekk din il-Qorti sejra tgħaddi biex tiċhad t-talba tar-rikorrenti kif bbażata fuq t-tieni lment tagħhom riferibbli għall-Artikolu 183(10) tal-KAP 386.

Il-Qorti tħoss doveruż illi tirrimarka, anke peress illi kienu diversi drabi illi ordnat komunika ta' deċiżjonijiet tagħha, illi l-iżball dattilografiku illi jidher illi kien hemm fil-liġi issa ġiet korrett bl-Att XVIII tas-sena 2024.

Ikkunsidrat Ulterjorment:

Illi r-rikorrenti jsosntu li bosta mill-penali pretiżi huma preskritti ai termini tal-artikolu 427(3) tal-Kap 386 tal-Liġijiet ta' Malta, li jgħid testwalment hekk:

(3) Azzjoni mir-Registratur għall-ġbir ta' penali taħt dan l-Att tkun preskritta hekk kif jgħaddu ħames snin minn meta n-nuqqas ikun sar.

Il-Qorti primarjament tinnota li r-rikorrenti naqqsu milli jindikaw liema parti mill-penali mposti huma preskritti, jew fir-rigward ta' liema mil-lista ta' offiżi huwa applikabbli dan l-aggravju.

Il-Qorti tqis illi mhux biss ma tressqu ebda provi, izda fir-rikors promotur jingħad biss “*bosta mill-penali*” huma perenti. Issa ngħad hekk fis-sentenza tal-Qorti tal-Appell tat-22 ta' Ġunju 2005 fil-każ fl-ismijiet **Joseph Gauci vs Saviour Farrugia** (15/2016/1PS) :

Irid jingħad ukoll illi l-proposizzjoni generika ta' leccezzjoni tal-preskrizzjoni mill-parti nteressata ma tawtorizzax lill-gudikant biex jindivdwa hu t-tip tal-preskrizzjoni li tghodd għall-każ. Dan għaliex huwa l-parti li għandu l-oneru jagħzel liema wahda mill-varji ipotesijiet prezunti mil-ligi hi applikabbli. Fin-nuqqas ta' indikazzjoni specifika l-eccezzjoni nnifisha ma tistax hlief tigi dikjarata inammissibbli.

.....

Minn dan kollu jitnissel illi fl-assenza ta' indikazzjoni cara u specifika tal-preskrizzjoni, il-gudikant ma jistax jiehu inizzjattiva biex jissupplixxi hu għan-nuqqas tal-parti.

Filwaqt illi dik il-Qorti kienet aktar qed titkellem fuq liema preskrizzjoni kien qed jinvoka l-hemmek intimat, din il-Qorti tqis illi l-principju jibqa' ben applikabbli u l-hawnekk rikorrenti ma għandhomx jippretendu illi l-Qorti tagħmel xi analazi hi sabiex ikun, jekk ikun l-każ, stabbilit liema mill-“*bosta*” penali huma perenti. Ċertament illi dan mhux mod kif titressaq eċċezzjoni ta' preskrizzjoni u r-rikorrenti kellhom l-oneru illi jagħmlu ħafna aktar milli sempliċiment jgħidu illi hemm “*bosta*” penali illi skond huma kienu perenti. Ir-rikorrenti kellhom ikunu ferm aktar preċiżi fl-impostazzjoni tal-ilment tagħhom, u n-nuqqas tagħhom li jagħmlu dan għandu biss iwassal sabiex tali lment jiġi riġettat.

Huwa għalhekk illi fin-nuqqasijiet tar-rikorrenti kif hawn fuq sollevat, il-Qorti ma tistgħax għajr illi tqis inammissibbli din il-parti tal-ilment tar-rikorrenti.

Għalhekk din il-Qorti sejra tgħaddi biex tiċhad t-talba tar-rikorrenti kif bbażata fuq l-ewwel ilment tagħhom riferibbli għall-Artikolu 427(3) tal-KAP 386.

GĦALDAQSTANT, fid-dawl tal-provvedimenti tal-KAP 386 hawn fuq citati u fid-dawl ta' dak hawn fuq kkunsidrat, il-Qorti qed tgħaddi biex tiċhad it talbiet tar-rikorrenti kif dedotti fir-rikors tagħhom tat-3 ta' Novembru 2023, filwaqt illi tikkonferma l-validita' tal-ittra uffiċjali 1400/2023 tat-3 ta' April 2023 mertu ta' dawn il-proċeduri u l-effetti illi in-notifika ta' dak l-att ġab miegħu.

L-ispejjeż ikunu a kariku tar-rikorrenti.

Ian Spiteri Bailey
Onor. Imħallef

Amanda Cassar
Deputat Registratur